

Tibdil fis-sistema tal-ħlas għal-*leave* tal-maternita'

1. X'inhi r-raġuni wara din ir-riforma fil-ħlas tal-paga ta' mara li tkun qed tistenna tarbija?

S'issa, kienet teżisti sitwazzjoni li meta prinċipali jhaddmu nisa, kellhom iħallsu l-paga tal-impjegati li joħroġu tqal jwaqt li jkunu fuq *leave* tal-maternita'.

Dan seta' wassal għal diskriminazzjoni kontra n-nisa minħabba li seta' kien hemm każijiet fejn min iħaddem ipprefera li l-impjegati li jhaddem ikunu rġiel sabiex ma jidħlux fi spejjeż biex ikopru dawk l-erbatax-il ġimgħa ta' *leave* tal-maternita'.

Bis-sistema l-ġdida, kull min iħaddem ser ikun qed iħallas kontribuzzjoni minima għal kull impjegat li jhaddem, irrispettiv mis-sess tal-impjegat. Għalhekk din il-miżura ser tkun qed telimina kull ostakolu li seta' kien hemm sabiex wieħed jimpjega raġel minflok mara. Il-kriterju fuq min wieħed jimpjega issa ser ikun biss fuq il-kapaċita' tal-individwu.

2. Din ir-riforma se tkun tfisser xi żieda fil-ħlas ta' kontribuzzjoni mill-impjegat?

Assolutament li mhux il-każ. L-ebda impjegat mhux se jkun qed iħallas kontribuzzjoni għal din is-sistema.

3. Kif ser isir il-ħlas minn min iħaddem għal din is-sistema?

Il-kontribuzzjoni li min iħaddem irid iħallas għal kull impjegat li jaħdem miegħu, se tkun regolata taħt l-Għaxar Skeda tal-Att dwar is-Sigurta' Soċjali.¹

Din il-kontribuzzjoni se tkun qed tidhol f'fond speċjali, miġbura sabiex il-fond iħallas lura l-flus li jkunu tħallsu minn min iħaddem lill-impjegati tagħhom li jkunu ħarġu fuq *leave* ta' maternita'.

Sabiex ikun żgurat li l-kontribuzzjoni tkun sejra għal dan il-għan, se jkun hemm linja miżjuda fil-formola tar-*return* li tintbagħat kull xahar lid-Dipartiment għat-Taxxi Nterni min kull min iħaddem. Din il-linja ġdida se tkun qed tindika kemm ikun ħallas min iħaddem għal dan il-fond.

4. Min se jkun qed jagħmel il-kontrolli fuq id-dħul u l-ħruġ ta' pagamenti minn dan il-fond?

Biex ikun hemm trasparenza assoluta, il-Bord ta' dan il-fond se jkun kompost minn tliet membri li jirrapprezentaw lil min iħaddem u membru li jirrapprezenta lill-Unjins. Bħala membri ex-uffiċċju se jkun hemm is-segretarju permanenti fil-Ministeru tal-Finanzi u s-segretarju permanenti fil-Ministeru responsabbli mir-Relazzjonijiet tax-Xogħol.

¹ <http://justiceservices.gov.mt/DownloadDocument.aspx?app=lom&itemid=8794>

Dan il-Bord ser ikun qed jara li kull min iħaddem iħallas il-kontribuzzjoni dovuta u jara li minn żmien għall-ieħor jirrevedi ta' kontribuzzjoni dovuta skont il-ħtieġa.

5. Kemm se tkun ir-rata tal-kontribuzzjoni?

Il-Ministeru tal-Finanzi għamel analiżi dettaljata ta' kemm qed ikun hemm nisa li joħorgu tqal u japplikaw għal-*leave* tal-maternita'; ir-rata ta' fertilita'; il-pagi u salarji li qegħdin fil-preżent jithallsu lil impjegati tas-sess femminili li qed jibbenefikaw minn dan il-*leave* u n-numru ta' impjegati li jinkludi kemm l-irgħiel kif ukoll in-nisa. Dan l-eżerċizzju sar għal impjegati mas-settur privat biss.

Min din l-analiżi, gie stabbilit li r-rata ta' kontribuzzjoni għandha tkun ta' zero punt tlieta fil-mija (0.3%) tal-paga bażika.

6. Dawn huma eżempji ta' kif se tkun kalkolata din il-kontribuzzjoni ġdida

L-1 eżempju: Kumpanija tas-Servizzi Finanzjarji timpjega mara fi rwol maniġerjali b'paga bażika ta' €35,000 u *allowances* / bebefiċċji oħra li jammontaw għal €5,000. F'dan il-każ, il-prinċipal se jkun qed iħallas kontribuzzjoni skont l-ammont massimu stabbilit li hu €65 fis-sena.

Il-medja tal-paga bażika tammonta għal €673.08 fil-ġimgħa. L-ammont sħiħ li se jkun qed jingħata lura lill-prinċipal, permezz ta' dan it-*Trust*, se jkun € 9423.12 tul l-erbatax-il ġimgħa tal-*leave* tal-maternita'.

It-2 eżempju : Hanut tal-ħwejjeg jimjega *sales assistant* b'paga bażika ta' €12,000. F'dan il-każ, il-prinċipal se jkun qed iħallas kontribuzzjoni ta' 0.3% fuq l-10% tas-Sigurta' Soċjali mħallsa mill-prinċipal ti tammonta għal madwar €36 fis-sena.

Il-medja tal-paga bażika tammonta għal €230.77 fil-ġimgħa. L-ammont sħiħ li se jkun qed jingħata lura lill-prinċipal, permezz ta' din it-*Trust*, se jkun €3230.77 tul l-erbatax-il ġimgħa tal-*leave* tal-maternita'.

7. Kif se jsir il-ħlas lill-impjegat?

Mhu se jinbidel xejn mis-sistema preżenti. L-impjegat se jibqa' jithallas minn min iħaddmu. Il-Bord li se jitwaqqaf biex jamministra l-fond se jstabbilixxi l-frekwenza li fiha min iħaddem għandu jibgħat applikazzjoni għal rimbors għal ħlas li jkun għamel għal-*leave* tal-maternita'.

8. X'jigri f'każ li min iħaddem ma jkunx ħallas il-kontribuzzjoni dovuta?

Filwaqt li prinċipali jibqgħu obbligati jħallsu lil dawk l-individwi li jkunu applikaw għal-*leave* tal-maternita', jekk jinstab li ma jkunux ħallsu l-kontribuzzjoni dovuta, ma jingħatalhomx rimbors għal ħlas li jkunu għamlu.

Barra minn dan, prinċipali jkunu sugġetti għal multi u penali kif stipulati fl-Att dwar is-Sigurta' Soċjali.

9. Dan ifisser li s-settur privat se jkun qed iħallas għal dawk l-individwi li japplikaw għal-*leave* tal-maternita' u li jaħdmu fis-settur pubbliku?

Il-Gvern għamilha ċara li dan il-fond ser ikun qed jintuża biex isostni is-sistema għall-impjegati tas-settur privat BISS.

Għalhekk, il-Gvern se jkompli jkopri l-ħlas kollu dovut għal dawk in-nisa impjegati li jkunu applikaw biex jieħdu il-*leave* tal-maternita'.

Mhux biss hekk, imma il-Gvern se jkompli jħallas għal dawk il-ġimgħat *leave* li mara hija intitolata għalihom u li huma 'l fuq mill-imsemmija erbatax-il ġimgħa. Dan il-ħlas ser ikun qed jagħmlu għall-impjegati kollha irrispettiv jekk il-mara taħdimx mas-settur pubbliku jew dak privat.

10. Minn meta se tkun qed tibda topera din is-sistema?

Din is-sistema bdiet titħaddem mis-6 ta' Lulju 2015. Għalhekk fir-*return* li jmiss li jintbagħat minn min iħaddem f'Awwissu, trid tibda titħallas din il-kontribuzzjoni.

11. X'ser jigri f'każ li impjegata tkun diġa' kienet fuq *leave* ta' maternita' fis-6 ta' Lulju 2015?

F'każijiet bħal dawn, il-prinċipali se jkunu qed iħallsu l-kontribuzzjoni minn din id-data u allura jkunu ntitolati għal rimbors fuq dawk il-ġimgħat li impjegata tkun qegħda fuq *leave* tal-maternita' minn wara s-6 ta' Lulju 2015.

12. Din il-kontribuzzjoni għandha titħallas ukoll għal impjegati *part-time* li għalihom ma tkunx qed titħallas il-kontribuzzjoni tas-sigurta' soċjali għax ikollhom impieg ieħor *full-time* ?

Iva. L-Att dwar l-Impiegi u r-Relazzjonijiet Industrijali jsostni d-dritt li impjegati *part-time* jkollhom ħlas għal-*leave* tal-maternita' pro-rata. Dan ifisser li l-prinċipali jkunu jistgħu jitolbu rimbors għal dan il-ħlas ukoll, dejjem jekk tkun tħallset il-kontribuzzjoni dovuta.

13. Minn fejn jista' jinkiseb iktar tagħrif?

Jekk jogħġbok ibgħat il-mistoqsijiet tiegħek bis-sugġett imniżżel bħala “maternity leave trust” fuq:
socialdialogue@gov.mt